

**REGIONAL NEWS UNIT  
ALL INDIA RADIO GANGTOK  
NEPALI NEWS BULLETIN**

**BROADCAST: 18:40 hrs.**

**Date: 13.12.2025**

**1. Sonam Wongchuk Award 2025/IPR**

जोङ्गु बटरफ्लाई सोसाइटी अफ सिक्किमका सोनम वाङ्चुक लेप्चा वन्यजन्तु तथा पर्यटन पहल पुरस्कार २०२५ को विजेता बन्नुभएको छ। त्यसैगरी वन विभागका प्रेम कुमार क्षेत्रीले सिक्किम हिमालयमा अनुकरणीय संरक्षण र वैज्ञानिक कार्य गरेबापत च्याम्पियन अफ द फरेस्ट २०२५ श्रेणीमा तेस्रो स्थान हासिल गर्नुभएको छ। अर्कोतर्फ, सिक्किम पर्यटनले दिगो वन्यजन्तु पर्यटनको लागि सर्वश्रेष्ठ राज्यको लागि स्याङ्चुअरी एशिया पुरस्कार २०२५ जितेको छ। सिक्किम सरकारको पर्यटन तथा नागरिक उड्डयन विभागका अध्यक्ष नोर्गे लाचुङपाले हिजो नयाँ दिल्लीमा सिक्किमको तर्फबाट यी पुरस्कारहरू ग्रहण गर्नुभयो। स्मरण रहोस्, मुख्यमन्त्री प्रेम सिंह तामाङको दूरदर्शी नेतृत्वमा सिक्किम दिगो पर्यटनमा राष्ट्रिय मोडेलको रूपमा उभिएको छ। **मेरो रुख मेरो सन्तती, मेरो बट्टो मेरो बोट, रञ्जित हरित अभियान, स्मृतिवन, पृथ्वी मन्त्रिको निमित्त एक दिन** जस्ता प्रमुख पहलहरू निकै प्रभावकारी साबित भएका छन्।

**2. Environment Education Programme (EEP) 2025-26/IPR**

वन तथा वातावरण विभागले वातावरण शिक्षा कार्यक्रम (EEP) २०२५-२६ को लागि आज "विद्यार्थी सौर्य राजदूत" कार्यशाला शृङ्खलाको पहिलो चरण सफलतापूर्वक सम्पन्न गर्‍यो। यो महत्त्वपूर्ण राज्यव्यापी पहलमा राज्यका सबै छ जिल्लाका कक्षा 10 र 12 का आठ सय भन्दा बढी विद्यार्थीहरूलाई संलग्न गराइएको थियो। विद्यार्थीहरूलाई सौर्य ऊर्जाले चल्ने बत्तीहरू बनाउन तालिम दिइएको थियो। यी बत्तीहरू सौर्य प्राविधिकहरूले डिजाइन गरेका हुन्।

**3. Commerce & Industries Department- Skkim Utsav, 2025**

सिक्किम सरकारको वाणिज्य तथा उद्योग विभागले १२ देखि १४ डिसेम्बरसम्म नयाँ दिल्लीको दिल्ली हाट-आईएनएम सिक्किम उत्सव, २०२५ आयोजना गरिरहेको छ। सिक्किम सरकारको वाणिज्य तथा उद्योग विभागका सचिव कर्मा डी. युत्सोले यस कार्यक्रममा प्रमुख अतिथिको रूपमा उपस्थिति जनाउनुभयो। उहाँले प्रत्येक उद्यमीसँग अन्तरक्रिया गर्दै उनीहरूलाई आत्मविश्वासका साथ आफ्ना उत्पादनहरू प्रदर्शन गर्न प्रोत्साहित गर्नुभयो। बताइन्छ, सिक्किमका उद्यमीहरूले ठूलो उत्साहका साथ भाग लिएका अनि सकारात्मक परिणामहरू प्राप्त गरेका छन्। आफ्ना उत्पादनहरू यति भव्य मञ्चमा प्रदर्शन गर्ने महत्त्वपूर्ण अवसर प्रदान गरेकोमा उद्यमीहरूले सिक्किम सरकार र सिक्किम सरकारको वाणिज्य तथा उद्योग विभागप्रति गहिरो कृतज्ञता व्यक्त गरेका छन्।

**4. NIT Sikkim - 8th Convocation/Desk**

राष्ट्रिय प्रविधि संस्थान, एनआईटी सिक्किमले डिसेम्बर १५, २०२५ मा तथागत त्साल (बुद्ध पार्क), र्खाङ्लामा आठौँ दीक्षान्त समारोह आयोजना गर्नेछ। समारोहमा २०२५ को स्नातक तहमा विद्यार्थीहरूले हासिल गरेका शैक्षिक उपलब्धिहरूलाई सम्मान गर्दै डिग्री प्रदान गरिनेछ। राज्यपाल ओम प्रकाश माथुरले यस समारोहमा प्रमुख अतिथिको रूपमा उपस्थिति जनाउनु हुनेछ। भारत सरकारको शिक्षा मन्त्रालय अन्तर्गत राष्ट्रिय महत्त्वको संस्थानको रूपमा २०१० मा स्थापित, एनआईटी सिक्किमले शैक्षिक, अनुसन्धान र सामुदायिक पहुँचमा निरन्तर प्रगति गरिरहेको छ।

**5. Sikkim – the Silk Route Drive/Vishnu Neopany**

भारत-चीनको “प्राचीन मार्ग पुनर्जीवित” गर्ने नारासहित आयोजना गरिएको “सिक्किम – द सिल्क रुट ड्राइभ” कार न्याली ऐतिहासिक सिल्क रुटको यात्रा गर्दै नाथङ उपत्यका र जुलुक पुगेको छ। १७ वटा उच्च प्रदर्शन क्षमताका सुपर कारहरू सहभागी रहेको यस न्यालीले पूर्वी सिक्किमको मनमोहक प्राकृतिक सौन्दर्य उजागर गर्दै पर्यटन प्रवर्द्धन र सांस्कृतिक धरोहरको संरक्षणलाई प्रोत्साहन दिएको छ। कठिन भूभाग, उकालो सडक र परिवर्तनशील मौसमका बाबजुद चालकहरूले उच्च सीप र सहनशीलताको प्रशंसनीय प्रदर्शन गरेका छन्। यस अवसरमा तैनाथ भारतीय सेना तथा स्थानीय प्रतिनिधिहरूले सहभागीहरूलाई आत्मीय स्वागत गरेका थिए। उल्लेख्य, यी सत्र वटा सुपरकारहरूको न्याली हिजो गान्तोक आइपुगेको थियो र न्यालीमा समावेश केही सुपरकारहरू एम जी मार्गमा प्रदर्शनका लागि राखिएका थिए।

## 6. MLA Champions Trophy 2025/Desk

एमएलए च्याम्पियन्स ट्रफी २०२५ आज गेजिड जिल्लाको देन्ताम खेल मैदानमा सुरु भयो। प्रतियोगिताको उद्घाटन खेल सुखिम ग्राफिक्स र इन्टेक ब्वाइज बीच खेलिएको थियो। यससँगै आधिकारिक रूपमा प्रतिस्पर्धात्मक भिडन्तहरू सुरु भएका छन्।